

दि. १ मे, २०१४ ते दि. १ जून, २०१४ या कालावधीत इंडियन प्रिमियर लीग (आयपीएल) द्वारे होणाऱ्या क्रिकेट सामन्यांकरिता इंटरनेटद्वारे तिकीट आरक्षण करून संगणकाद्वारे तसेच प्रत्यक्ष तिकीट केंद्रावर संगणकीकृत तिकीट विक्रीस मान्यता देण्याबाबत.

**महाराष्ट्र शासन**  
**महसूल व वन विभाग**  
**प्रशासकीय आदेश क्रमांक: ईएनटी२०१४/प्र.क्र.७९/टी-१,**  
३२ वा मजला, सेंटर १ इमारत, जागतीक व्यापार केंद्र,  
कफ परेड, मुंबई ४०० ००५.  
तारीख: १५ एप्रिल, २०१४.

**प्रस्तावना**

बोर्ड ऑफ क्रिकेट कंट्रोल ऑफ इंडिया (बीसीसीआय) या संस्थेमार्फत दि. १ मे, २०१४ ते दि. १ जून, २०१४ या कालावधीत मुंबई येथे आयपीएल टी-२० क्रिकेट सामने आयोजित करण्यात आले आहेत. मुंबई येथे होणाऱ्या आयपीएल क्रिकेट सामन्यांकरिता मुंबई इंडियन्स या खेळाच्या संघामार्फत इंडिया विन स्पोर्ट्स प्रा.लि. ही संस्था अभिकर्ता म्हणून नियुक्त करण्यात आली आहे. या सामन्यांच्या इंटरनेटद्वारे तिकीट आरक्षण करून संगणकाद्वारे तसेच प्रत्यक्ष तिकीट केंद्रावर संगणकीकृत तिकीट विक्री करण्याकरिता मान्यता देणे आवश्यक आहे .

**प्रशासकीय आदेश**

राज्यात लोकसभा निवडणुकांकरिता आचारसंहिता लागू असल्याने सन २०११ ते २०१३ या कालावधीमध्ये होणाऱ्या सामन्यांसाठी ज्या स्वरूपात मान्यता देण्यात आली आहे त्यात कोणताही बदल न करता त्याच स्वरूपात कायदा व सुव्यवस्था तसेच तिकीट विक्रीमध्ये सुसूत्रता आणून देय करमणूक शुल्क प्राप्त होण्याकरिता आयपीएल २०१४ द्वारे मुंबई येथे आयोजित केलेल्या ५ क्रिकेट सामन्यांच्या इंटरनेटद्वारे तिकीट आरक्षण करून संगणकाद्वारे तसेच प्रत्यक्ष तिकीट केंद्रावर संगणकीकृत तिकीट विक्रीस मान्यता देण्यात येत आहे.

याकरिता पुढील प्रशासकीय कार्यपद्धती / नियम यांची अंमलबाजवणी करणे आवश्यक आहे :-

१) आयपीएल क्रिकेट सामन्यांकरिता इंडिया विन स्पोर्ट्स प्रा.लि. या अभिकर्ता संस्थेने अथवा यांच्याद्वारे नियुक्त संस्थेने आयपीएल क्रिकेट सामन्यांकरता इंटरनेटद्वारे राज्यातून व राज्याबाहेरून संगणकावर तिकीट आरक्षित करून तिकीट विक्री केंद्रावर प्रत्यक्ष तिकीट उपलब्ध करून देण्यास मान्यता देण्यात येत आहे. याकरिता तिकीटाचे आरक्षण करणाऱ्या व्यक्तीस संकेतांक देऊन त्या व्यक्तीने ओळखपत्र दाखवून त्याला सदर तिकीट उपलब्ध करून देण्यास मान्यता देण्यात येत आहे. या व्यतिरिक्त पारंपारिक पध्दतीने तिकीट केंद्रावरही तिकीट विक्री करण्यासही मान्यता देण्यात येत आहे.

२) तिकीटाची छपाई तीन भागात करण्यात यावी. यावर सिरीयल नं., रोल नं., तिकीटधारकाने प्रवेश करावयाची प्रवेशद्वार, प्रवेश शुल्क, व करमणूक शुल्क मिळून एकत्रित प्रवेश शुल्काचा समावेश करण्यात यावा. तिकीटाचा प्रथम भाग स्टेडिअममध्ये आत जाताना सुरक्षा रक्षकास उपलब्ध करून देता येईल. सदर व्यक्तीस तिकीटावर नमूद प्रवेशद्वाराद्वारेच आतमध्ये प्रवेश देण्यात येईल. या तिकीटधारकाने आरक्षित केलेल्या जागेवर जाण्याकरिता त्याला एका यंत्राच्या समोरून जाणे आवश्यक असल्याने याकरिता तिकीटावर बार कोड देण्यात यावा.

३) तिकीटावर शासनाने विहित केल्यानुसार मुद्रित करावयाच्या मजकूराशिवाय अतिरिक्त आयोजकाचे नांव व लोगो याची छपाई करण्यास मान्यता देण्यात येत आहे.

४) आयपीएल क्रिकेट स्पर्धेकरिता विशेष स्वरूपाचा कागद वापरण्यात येणार असल्याने कागदाचे जाड स्वरूप लक्षात घेता या कागदावर तिकीट विक्री केंद्रामध्ये प्रत्यक्ष तिकीट उपलब्ध करून देण्याकरिता प्रत्येक रोलमध्ये २५० तिकीटे अथवा या प्रमाणात उपलब्ध करून देण्याकरिता मान्यता देण्यात येत आहे.

५) तिकीटाकरिता वापरण्यात येणारा रोल करमणूक शुल्क अधिकाऱ्यांमार्फत दिनांक व स्वाक्षरीसह मुद्रांकित करून प्रमाणित करण्यात यावा. (चित्रपटगृहांच्या धर्तीवर)

६) तिकीट विक्रीकरिता तसेच कायदा व सुव्यवस्थेच्या दृष्टीकोनातून तिकीट विक्री केंद्रास मान्यता देण्याकरिता संबंधित पोलीस आयुक्त या सक्षम प्राधिकाऱ्यांची आवश्यक मान्यता घेण्यात यावी.

७) अधिनियमातील कलम ४ (२) (ब) नुसार संगणकीकृत तिकीट विक्री करण्याकरिता जिल्हाधिकारी मुंबई यांच्या कार्यालयाकडून तिकीटाचा नमूना प्रमाणित करून घ्यावा.

८) तिकीट विक्री करण्याकरिता व्यवस्था असलेल्या प्रत्येक विक्री केंद्राकरिता स्वतंत्र संकेतांक असावा. तिकीटावर ए टू झेड या अक्षरांनी सुरु होणारी मालिका असावी. तिकीटाच्या डावीकडून पहिल्या, दुसऱ्या व तिसऱ्या भागावर अनुक्रमे ए, डी व पी अशी अक्षरे छापणे आवश्यक आहे.

९) संबंधित मालिकेमध्ये सर्व सामन्यांकरिता तिकीट विक्री एकाच वेळी होणे अपेक्षित असल्याने प्रत्येक मालिकेच्या शेवटी विक्री न झालेल्या तिकीटांचा उर्वरित रोल जिल्हाधिकारी, मुंबई शहर यांच्या कार्यालयास मालिकेतील शेवटचा सामना संपल्यानंतर पाच कामकाजाच्या दिवसांमध्ये जमा करण्यात यावेत. तसेच प्रत्येक सामन्यांचा लेखाहिशोब अतिरिक्त जिल्हाधिकारी, मुंबई शहर यांना सादर करावा. सदर सर्व तिकीटांचे स्थळप्रती (counterfoil) सामने संपल्यानंतर २ महिने कालावधीकरिता जतन कराव्या. तदनंतर सदर स्थळप्रतीचे नाशन करमणूक शुल्क निरीक्षक यांनी स्वतःच्या उपस्थितीत नोंदवहीत दिनांकित स्वाक्षरी करून करावे.

१०) मालिकेतील प्रत्येक सामन्यांपूर्वी किमान दोन दिवस अगोदर स्टेडियमच्या एकूण आसनक्षमतेच्या प्रमाणात देय अनामत रक्कम जिल्हाधिकारी कार्यालयाकडे अभिकर्ता यांनी जिल्हाधिकारी, मुंबई यांच्याकडे जमा करावी. जिल्हाधिकारी मुंबई शहर यांनी अनामत रक्कमेतून देय करमणूक शुल्काचा परतावा ३ आठवड्यांमध्ये संबंधितांना करावा.

सदर प्रशासकीय आदेश महाराष्ट्र शासनाच्या [www.maharashtra.gov.in](http://www.maharashtra.gov.in) या संकेतस्थळावर उपलब्ध करण्यात आला असून त्याचा संकेतांक २०१४०४१०१७२११५१२१९ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

( विद्या हम्पय्या )

शासनाचे अवर सचिव

प्रत तातडीच्या आवश्यक कार्यवाहीकरिता,

- १) अप्पर जिल्हाधिकारी, मुंबई शहर
- २) पोलीस आयुक्त, मुंबई

प्रति,

- १) मा. मंत्री महसूल यांचे खाजगी सचिव
- २) विभागीय आयुक्त, कोकण विभाग, कोकण भवन, नवी मुंबई
- ३) जिल्हाधिकारी, मुंबई शहर
- ४) प्रधान महालेखापाल (लेखापरिक्षा) महाराष्ट्र-१, मुंबई
- ५) प्रधान महालेखापाल (लेखापरिक्षा) महाराष्ट्र-२, नागपूर
- ६) प्रधान सचिव, गृह विभाग, मंत्रालय, मुंबई ४०० ०३२
- ७) सांस्कृतिक कार्य व क्रिडा विभाग, मंत्रालय, मुंबई ४०० ०३२
- ८) श्री.सुशिल जैन, अतिकृत स्वाक्षरीकर्ता, इंडिया बिन स्पोर्ट्स प्रा. लि. नरीमन पॉईंट, मुंबई-२१
- ९) निवडनस्ती, टी-१ कार्यासन, महसूल व वन विभाग,